

ടൂറിസം ഡിപ്പാർട്ടുമെന്റിന് അനുവദിക്കുകയും ചെയ്തിരുന്നു. എന്നാൽ തുടർനടപടി കളണ്ടായില്ല. മാത്രമല്ല, ചിറയ്ക്കൽ രാജവംശം മതസൗഹാർദ്ദത്തിന്റെ വളരെ പ്രധാനപ്പെട്ടൊരു കേന്ദ്രം കൂടിയാണ്. ചിറയ്ക്കൽ രാജാവാണ് ഖാസിക്ക് അധികാര പട്ടം നൽകിയത്. കക്കുളങ്ങര പള്ളിയുടെ പൈതൃക സംരക്ഷണത്തിനുള്ള പദ്ധതി എത്രയുംപെട്ടെന്ന് പൂർത്തീകരിക്കുന്നതിനാവശ്യമായ നടപടി സ്വീകരിക്കണമെന്ന് ആവശ്യപ്പെടുകയാണ്.

പൊതുമരാമത്ത്-വിനോദസഞ്ചാര വകുപ്പുമന്ത്രി (ശ്രീ. പി. എ. മുഹമ്മദ് റിയാസ്): സർ, ടൂറിസം വകുപ്പ് കിഫ്ബി ഫണ്ടുപയോഗിച്ച് നടപ്പിലാക്കുന്ന തലശ്ശേരി പൈതൃക പദ്ധതിക്ക് രണ്ട് ഘട്ടങ്ങളിലായി 28 വികസന പദ്ധതികൾ കാണാം അംഗീകാരം നൽകിയിട്ടുള്ളത്. ബഹുമാനപ്പെട്ട എം.എൽ.എ. സുചിപ്പിച്ചതു പോലെ കക്കുളങ്ങര പള്ളി വളരെയേറെ പഴക്കം ചെന്ന മുസ്ലിം പള്ളിയാണ്. വളപട്ടണത്തെ കക്കുളങ്ങര പള്ളിയുടെ നവീകരണത്തിന് ഒരു കോടി രൂപ കിഫ്ബി അനുവദിച്ചിട്ടുണ്ട്. കേരള ഇറിഗേഷൻ ഇൻഫ്രാസ്ട്രക്ചർ ഡെവലപ്മെന്റ് കോർപ്പറേഷനാണ് നിർമ്മാണച്ചുമതല. പദ്ധതി 4 പ്രാവശ്യം ടെണ്ടർ ചെയ്തുവെങ്കിലും കരാറുകാരെ കണ്ടെത്തുവാൻ കെ.ഐ.ഡി.സി.-ക്ക് കഴിയാത്തതിനെത്തുടർന്ന് ക്വട്ടേഷൻ വ്യവസ്ഥയിൽ കരാറുകാരനെ തെരഞ്ഞെടുക്കാൻ നിർവ്വഹണ ഏജൻസി തീരുമാനിക്കുകയായിരുന്നു. ഇതനുസരിച്ചുള്ള കുറഞ്ഞ ക്വട്ടേഷൻ 15-9-2021-ലെ ബോർഡ് യോഗം അംഗീകാരം നൽകിയതായി കെ.ഐ.ഡി.സി. അറിയിച്ചിട്ടുണ്ട്. പദ്ധതിയുടെ പ്രവൃത്തി ആരംഭിക്കുന്നതിനുള്ള നടപടികളാരംഭിച്ചിട്ടുണ്ട്.

#### (9) തൂക്കുപാലം നിർമ്മാണം

ശ്രീ. കെ. പ്രേമകുമാർ: സർ, ഒറ്റപ്പാലം പാലപ്പുറത്ത് മീറ്റിംഗിൽ നിന്ന് ചേലക്കര നിയോജകമണ്ഡലത്തിലെ കൈത്തറി ഗ്രാമമായ കുത്താമ്പുളളിയെ ബന്ധിപ്പിക്കുന്ന മീറ്റിംഗ്-കുത്താമ്പുളളി തൂക്കുപാലം നിർമ്മിക്കണമെന്നാണ് ഈ സബ്മിഷനിലൂടെ ഉന്നയിക്കുന്നത്. വള്ളുവനാടിന്റെ സാംസ്കാരിക കേന്ദ്രമായ ഒറ്റപ്പാലം നിരവധി സിനിമകളുടെ ഷൂട്ടിംഗ് ലോക്കേഷനാണ്. താലൂക്ക് ആസ്ഥാനം എന്ന നിലയിലും കലാ-സാംസ്കാരിക കേന്ദ്രമെന്ന നിലയിലും പ്രാധാന്യമർഹിക്കുന്ന ഒറ്റപ്പാലത്ത് പാലപ്പുറം നെയ്യുഗ്രാമവും ചേലക്കര നിയോജകമണ്ഡലത്തിലെ കുത്താമ്പുളളി ഗ്രാമവും ഇന്ത്യയിലെ ഏറ്റവും പ്രശസ്തി യാർജ്ജിച്ച കൈത്തറി ഗ്രാമങ്ങളാണ്. ഈ രണ്ട് മേഖലയെയും ബന്ധിപ്പിക്കുന്ന തൂക്കുപാലം യാഥാർത്ഥ്യമായാൽ ടൂറിസം രംഗത്ത് വിപുലമായ സാധ്യതകളാണ്

ലഭ്യമാകുക. മീറ്റ്‌നയിൽ ഒരു ചെക്ക് ഡാമുണ്ട്. അവിടെ ജലസ്രോതസ്സിന്റെ സാധ്യതകളെ പ്രയോജനപ്പെടുത്തുന്നതിനും സാഹസിക ടൂറിസമുൾപ്പെടെ പ്രോത്സാഹിപ്പിക്കുന്നതിനും സാധിക്കും. നിലവിൽ ടൂറിസം ഡിപ്പാർട്ടുമെന്റ് നടത്തുന്ന നല്ല നിലയിലുള്ള പ്രവർത്തനങ്ങൾക്ക് സഹായകരമാകുന്ന സമീപനമായിരിക്കും ഉണ്ടാകാൻ പോകുന്നത്. ഭാരതപ്പുഴയ്ക്ക് കുറുകെയുള്ള മീറ്റ്‌ന-കുത്താമ്പുളി തുക്കുപാലം യാഥാർത്ഥ്യമാക്കുന്നതിനുള്ള നടപടി സ്വീകരിക്കണമെന്നാണ് എനിക്ക് സബ്മിഷനിലൂടെ ഉന്നയിക്കാനുള്ളത്.

പൊതുമരാമത്ത്-വിനോദസഞ്ചാര വകുപ്പുമന്ത്രി (ശ്രീ. പി. എ. മുഹമ്മദ് റിയാസ്): സർ, ശ്രീ. കെ. പ്രേംകുമാർ സബ്മിഷനിലൂടെ ആവശ്യപ്പെട്ടത് നിരവധി സന്ദർശകർ എത്താറുള്ള പൗരാണിക നെസ്തുകേന്ദ്രമായ കുത്താമ്പുളിയെയും മീറ്റ്‌നയെയും ബന്ധിപ്പിക്കുന്നതിന് തുക്കുപാലം നിർമ്മിക്കണമെന്ന വിഷയമാണ്. പ്രസ്തുത വിഷയം ചേലക്കര അംഗവും പട്ടികജാതി-പട്ടികവർഗ്ഗ, പിന്നാക്കവിഭാഗ ക്ഷേമ-ദേവസ്വം വകുപ്പുമന്ത്രിയും കൂടിയായ ശ്രീ. കെ. രാധാകൃഷ്ണനും എന്റെ ശ്രദ്ധയിൽപ്പെടുത്തിയിട്ടുണ്ട്. ഒറ്റപ്പാലത്തെയും പരിസരങ്ങളിലെയും ലോക്കേഷൻ കളിലേയ്ക്ക് മറ്റു ദേശങ്ങളിൽനിന്നും എത്തുന്നവർക്ക് തിരുവിലാമല വഴി കിലോമീറ്ററുകൾ ചുറ്റിമാത്രമേ ഇപ്പോൾ എത്താൻ സാധിക്കുകയുള്ളൂ. മീറ്റ്‌നയെയും കുത്താമ്പുളിയെയും ബന്ധിപ്പിക്കുന്ന മനോഹരമായ ഒരു തുക്കുപാലം നിർമ്മിക്കുകയാണെങ്കിൽ ഷൂട്ടിംഗ് സൈറ്റിൽനിന്നും വരുന്നവർക്ക് നെസ്തുകേന്ദ്രം സന്ദർശിക്കുന്നതിനും ഉൽപ്പന്നങ്ങൾ വാങ്ങുന്നതിനും സാധിക്കുമെന്ന കാര്യം വസ്തുതയാണ്. കാലക്രമേണ ഇത് ടൂറിസ്റ്റ് ഡെസ്റ്റിനേഷനായി മാറ്റുവാനും സാധിക്കും. ശ്രീ. കെ. പ്രേംകുമാർ നിർദ്ദേശിച്ച പദ്ധതിയെ സംബന്ധിച്ച് പരിശോധിച്ചപ്പോൾ പാലപ്പുറം റെയിൽവേ സ്റ്റേഷനുമുമ്പും റെയിൽവേ ക്രോസ്സ് ആവശ്യമായി വരുമെന്നാണ് മനസ്സിലാക്കാൻ കഴിഞ്ഞത്. പാലപ്പുറം സൈഡിലും കുത്താമ്പുളി സൈഡിലും അപ്രോച്ച് റോഡിനുള്ള സ്ഥലവും വേണം. അപ്രോച്ച് റോഡിനുള്ള സ്ഥലവും റെയിൽവേ ക്രോസ്സിനാവശ്യമായ പാലത്തിനുള്ള അനുമതിയും ലഭിക്കുകയാണെങ്കിൽ നടപ്പാലം നിർമ്മിക്കുവാൻ സാധിക്കും. പൊതുമരാമത്ത് വകുപ്പ് തുക്കുപാലത്തിന്റെ സാങ്കേതികവിദ്യ ഉപയോഗിച്ച് പാലങ്ങൾ നിർമ്മിക്കാറില്ല. ഇത്തരം സന്ദർഭങ്ങളിൽ നിർമ്മാണ സാഹചര്യങ്ങൾ അനുകൂലമാണെങ്കിൽ സ്ഥലലഭ്യത ഉറപ്പുവരുത്തി കോൺക്രീറ്റ് ഫുട് ബ്രിഡ്ജ് (നടപ്പാലം) ആണ് പൊതുമരാമത്ത് വകുപ്പ് വിഭാവനം ചെയ്തുവരുന്നത്. ടൂറിസത്തിന് ഗുണകരമാകുമെങ്കിൽ തുക്കുപാലത്തിന്റെ സാധ്യതകൂടി പരിശോധിക്കുവാൻ പ്രത്യേകം നിർദ്ദേശം നൽകുന്നതാണ്.